

مُؤَلِّفِینِ حَدِیثِ اُور

جرح و تعدیل کے مشہور

ائمہ کرام کا

مختصر تعارف

## ائمہ سبعہ

① امام احمد بن حنبل رحمۃ اللہ علیہ: آپ ان چار ائمہ میں سے ایک ہیں جو اطراف عالم میں پیشوا اور رہنما مانے جاتے ہیں۔ آپ کا نام ابو عبد اللہ احمد بن محمد بن حنبل شیبانی ہے۔ ربیع الاول ۱۶۴ ہجری میں پیدا ہوئے اور بروز جمعہ بارہ ربیع الاول ۲۴۱ ہجری میں وفات پائی۔ آپ دین اسلام میں آزمائش اور ثابت قدمی کے اعتبار سے سب سے بڑے عالم ہیں۔ آپ کو دس لاکھ احادیث یاد تھیں۔ کہا جاتا ہے کہ آپ کی وفات کے روز بیس ہزار عیسائی، یہودی اور پارسی دائرۃ اسلام میں داخل ہوئے تھے۔

② امام محمد بن اسماعیل بخاری رحمۃ اللہ علیہ: آپ حدیث میں محدثین کے امام تھے۔ آپ کا نام ابو عبد اللہ محمد بن اسماعیل بن ابراہیم بن مغیرہ بن بردزبہ ("با" پر فتحہ "را" ساکن "وال" پر کسرہ اور "زا" پر سکون ہے) جعفی بخاری ہے۔ یاد رہے کہ جعفی کی نسبت ولائے اسلام کی ہے نہ کہ ولائے رق و غلامی کی کیونکہ آپ کے جد امجد مغیرہ یمان جعفی کے ہاتھوں مسلمان ہوئے تھے اور بخارا میں آنے پر ان کی طرف منسوب ہوئے۔ آپ شوال ۱۹۴ ہجری میں پیدا ہوئے اور ۲۵۶ ہجری عید الفطر کی رات وفات پائی۔ آپ فن حدیث میں اللہ تعالیٰ کی ایک نشانی تھے اور آپ کی کتاب الجامع الصحیح اللہ تعالیٰ کی کتاب قرآن مجید کے بعد صحیح ترین کتاب ہے جو کسی تعارف کی محتاج نہیں۔

③ امام مسلم بن حجاج رحمۃ اللہ علیہ: آپ بڑے ائمہ محدثین میں سے ایک تھے۔ آپ کا نام مسلم بن حجاج قشیری نيساپوری تھا۔ آپ ۲۰۴ ہجری میں پیدا ہوئے اور رجب ۲۶۱ ہجری میں وفات پائی۔ آپ کی کتاب الصحیح صحیح بخاری کے بعد صحیح ترین کتاب ہے۔ آپ نے امام بخاری رحمۃ اللہ علیہ اور دیگر کبار ائمہ حدیث سے سماع کیا۔

④ امام ابو داؤد سلیمان بن اشعث رحمۃ اللہ علیہ: آپ کبار ائمہ محدثین میں سے ایک ہیں۔ آپ کا نام ابو داؤد سلیمان بن اشعث بن اسحاق ازدی جہستانی ("سین" کے فتح یا کسرہ "جیم" کے کسرہ اور "سین" کے سکون کے ساتھ) ہے۔ آپ سنن ابو داؤد کے مؤلف ہیں۔ آپ ۲۰۲ ہجری میں پیدا ہوئے اور بروز جمعہ ۱۵ شوال ۲۷۵ ہجری میں اپنے خالق حقیقی سے جا ملے۔ آپ فن حدیث میں اس قدر نمایاں ہوئے کہ یہ کہا جانے لگا کہ امام ابو داؤد کے لیے حدیث اس طرح آسان اور نرم ہو گئی ہے جس طرح حضرت داؤد علیہ السلام کے لیے لوہا نرم ہو گیا تھا۔ آپ فرماتے ہیں: "میں نے نبی ﷺ کی پانچ لاکھ احادیث لکھی ہیں، سنن میں موجود احادیث انھی پانچ لاکھ سے منتخب کی ہیں۔"

⑤ امام ابو عیسیٰ محمد بن عیسیٰ ترمذی رحمۃ اللہ علیہ: ترمذی: "تا" پر تینوں حرکات جب کہ "میم" پر ضمہ اور کسرہ دو حرکتیں ہیں۔ یہ دریائے جیحون (آمودریا) کے مشرقی کنارے پر واقع ایک قدیم شہر کی طرف نسبت ہے۔ آپ کا نام ابو عیسیٰ محمد بن



عیسیٰ بن سورہ ترمذی ہے۔ آپ جامع الترمذی کے مؤلف ہیں۔ آپ ۲۰۹ ہجری میں پیدا ہوئے اور ۱۳ رجب ۲۷۹ ہجری میں وفات پائی۔ آپ اپنی جامع کے بارے میں رقم طراز ہیں: ”جس کے گھر میں یہ جامع موجود ہو، گویا اس کے گھر میں باتیں کرتا ہوا نبی موجود ہے۔“ آپ امام بخاری رحمہ اللہ کے تیار کردہ اور فیض یافتہ شاگرد ہیں۔ امام بخاری رحمہ اللہ کی وفات کے بعد خراسان میں کوئی ایسا آدمی نہیں تھا جو علم و حفظ اور ورع و زہد میں امام ترمذی رحمہ اللہ کا مثیل ہو۔ آپ اپنے استاد امام بخاری کی وفات پر روتے روتے نابینا ہو گئے اور برسوں نابینا رہنے کے بعد اپنے خالق حقیقی سے جا ملے۔

⑥ امام ابو عبد الرحمن احمد بن شعیب نسائی رحمہ اللہ: نسائی (”نون“ کے فتح اور الف ممدودہ اور مقصورہ کے ساتھ) خراسان میں واقع نساء نامی شہر کی طرف نسبت ہے۔ آپ کا نام ابو عبد الرحمن احمد بن علی بن شعیب بن علی الحافظ ہے۔ آپ السنن المجتبیٰ کے مؤلف ہیں۔ آپ ۲۱۵ ہجری کو پیدا ہوئے اور ۳۰۳ ہجری کو وفات پائی، آپ نے فن حدیث میں اس قدر نمایاں مقام حاصل کیا کہ حفظ و اتقان میں بے مثال گردانے جانے لگے۔ صحیح بخاری اور صحیح مسلم کے بعد دیگر تمام سنن کی بہ نسبت سب سے کم ضعیف احادیث آپ کی سنن میں ہیں۔ آپ نے مصر میں سکونت اختیار کرنے کے بعد دمشق کا رخ کیا اور وہاں کتاب النخصائص فی فضل علیؑ تصنیف کی جس پر لوگوں نے آپ کو مار پیٹ کر مسجد سے باہر نکال دیا، پھر آپ کو مکہ مکرمہ پہنچایا گیا جہاں حدیث کا یہ روشن چراغ زخموں اور ضربوں کی تاب نہ لاتے ہوئے اپنے خالق حقیقی سے جا ملا۔

⑦ امام محمد بن یزید بن ماجہ رحمہ اللہ: آپ بڑے ائمہ محدثین میں سے ایک ہیں۔ آپ کا نام ابو عبد اللہ محمد بن یزید بن ماجہ قزوینی ہے۔ آپ سنن کے مؤلف ہیں۔ آپ کی ۲۴۴ ہجری میں پیدائش اور رمضان ۲۷۳ یا ۲۷۵ ہجری میں وفات ہوئی۔ اور ”ماجہ“ جیم کی تحفیف کے ساتھ اور اس کے آخر میں ”ہا“ ساکن ہے، تاہم آپ نے امام مالک کے ساتھیوں اور دیگر سے سماع کیا اور ایک بڑی تعداد نے آپ سے روایت کی۔ اور آپ کی سنن میں ضعیف بلکہ منکر احادیث کی ایک بڑی تعداد موجود ہے۔

### ائمہ سبعہ کے علاوہ دیگر ائمہ حدیث

① اسحاق بن راہویہ رحمۃ اللہ علیہ: آپ امام اور بہت بڑے حافظ حدیث ہیں۔ آپ کا نام ابو یعقوب اسحاق بن ابراہیم تمیمی حظلی مروزی ہے۔ آپ نيساپور کے رہنے والے وہاں کے عالم بلکہ اہل مشرق کے بھی شیخ تھے۔ ابن راہویہ کے نام سے مشہور تھے۔ امام احمد رحمۃ اللہ علیہ فرماتے ہیں: ”میں عراق میں اسحاق بن راہویہ کا کوئی مثل نہیں جانتا۔“ امام ابو زرہ رازی فرماتے ہیں: ”امام اسحاق بن راہویہ سے بڑھ کر کوئی حافظ حدیث نہیں دیکھا گیا۔“ امام ابو حاتم فرماتے ہیں: ”اسحاق بن راہویہ تعجب کی حد تک ضابط و پختہ کار اور اخلاط سے پاک اور قوی حافظ کے مالک تھے۔“ آپ ۱۶۶ ہجری اور ایک قول کے مطابق ۱۶۱ ہجری میں پیدا ہوئے اور ۱۵ شعبان ۲۳۸ ہجری کی رات فوت ہوئے۔

② احمد بن ابراہیم اسماعیلی رحمۃ اللہ علیہ: آپ امام حافظ مستند عالم اور شیخ الاسلام تھے۔ آپ کا نام ابو بکر احمد بن ابراہیم بن اسماعیل بن عباس اسماعیلی جرجانی ہے۔ اپنے علاقے میں شوافع کے بڑے امام تھے۔ بلاد عجم میں منفرد اور بے مثال تھے۔ آپ سے ایک معجم روایت کی جاتی ہے۔ آپ نے الصحیح اور دیگر کثیر کتب تصنیف کیں جن میں سے ایک مسند عمر رحمۃ اللہ علیہ بھی ہے جس کا خود آپ نے دو جلدوں میں اختصار کیا۔ امام حاکم کہتے ہیں: ”اسماعیلی اپنے زمانے کے منفرد بے مثال محدثین و فقہاء کے شیخ اور شرافت و سخاوت میں ان سب کے سرخیل تھے۔ علمائے فریقین اور بڑے بڑے عقلاء کے درمیان ان کے بارے میں کوئی اختلاف نہیں۔ آپ ۲۷۷ ہجری میں پیدا ہوئے اور ۹۴ سال کی عمر پا کر رجب ۳۷۱ ہجری میں اپنے مالک حقیقی سے جا ملے۔“

③ احمد بن عمرو بزار رحمۃ اللہ علیہ: آپ امام حافظ اور بہت بڑے علامہ تھے۔ آپ کا نام ابو بکر احمد بن عمرو بن عبد اللہ اللق بصری ہے۔ آپ کبار ائمہ میں سے ایک اور المسند الکبیر اور العلل کے مصنف تھے۔ آپ نے امام طبرانی رحمۃ اللہ علیہ اور دیگر ائمہ سے علم حاصل کیا اور ۲۹۲ ہجری کو آپ کی وفات ہوئی۔ بزار ”با“ کے فتح اور ”زا“ کی شد کے ساتھ ہے اور الف کے بعد ”را“ ہے۔

④ احمد بن حسین بیہقی رحمۃ اللہ علیہ: بیہقی ”با“ پر فتح اور اس کے بعد ”یا“ ساکن ہے۔ یہ نيساپور کے قریب ایک متبع نامی شہر کی طرف نسبت ہے۔ آپ نامور امام حافظ اور علامہ تھے۔ آپ کا نام ابو بکر احمد بن حسین ہے۔ شعبان ۳۷۴ ہجری میں پیدا ہوئے اور آٹھ جمادی الاولیٰ ۴۵۸ ہجری میں وفات پائی۔ آپ کبار ائمہ حدیث اور بڑے فقہائے شافعیہ میں سے تھے۔ آپ نے ایسی تصنیفات لکھیں جن کی قرون اولیٰ میں کوئی مثال نہیں ملتی جن میں سے چند ایک درج ذیل ہیں: السنن الکبریٰ، السنن الصغریٰ، المبسوط اور الأسماء والصفات۔ امام ذہبی رحمۃ اللہ علیہ فرماتے



ہیں: ”امام بیہقی کی تالیفات ایک ہزار جز کے لگ بھگ ہیں۔“

⑤ عبداللہ بن علی بن الجارود رحمۃ اللہ علیہ: ابن الجارود ایک بلند پایہ امام حافظ اور ناقد تھے۔ آپ کا نام ابو محمد عبداللہ بن علی بن جارود نیساپوری ہے۔ مکہ مکرمہ میں براجمان ہوئے۔ المنتقى في الأحكام کے مصنف اور علمائے ثقافت مستندین اور قراء میں سے ایک تھے۔ ۳۰۷ ہجری کو وفات پائی۔

⑥ ابو حاتم محمد بن ادريس رازی رحمۃ اللہ علیہ: آپ امام اور بہت بڑے حافظ تھے۔ آپ کا نام ابو حاتم محمد بن ادريس بن منذر رحمۃ اللہ علیہ رازی ہے۔ آپ ۱۹۵ ہجری میں پیدا ہوئے اور شعبان ۲۷۷ ہجری میں وفات پائی۔ آپ فن حدیث کے نامور محدثین اور کبار ائمہ جرح و تعدیل میں سے ایک تھے۔

⑦ حارث بن ابواسامہ رحمۃ اللہ علیہ: آپ کا نام ابو محمد حارث بن ابی اسامہ محمد بن داہر تمیمی بغدادی ہے۔ آپ حافظ اور المسند کے مصنف تھے البتہ اپنی مسند کو مرتب نہیں کر سکے۔ ابراہیم حربی اور ابو حاتم نے انہیں ثقہ قرار دیا ہے۔ امام دارقطنی کہتے ہیں کہ صدوق ہیں۔ آپ ۱۸۶ ہجری میں پیدا ہوئے اور ۹۷ سال کی عمر پا کر ۲۸۲ ہجری میں عرفہ کے روز فوت ہوئے۔

⑧ ابو عبداللہ الحاکم رحمۃ اللہ علیہ: امام ابو عبداللہ امام المحققین تھے۔ آپ کا نام ابو عبداللہ محمد بن عبداللہ الحاکم نیساپوری ہے۔ اور ابن البیع (”با“ کے فتح اور مکسور ”یا“ کی تشدید کے ساتھ) سے معروف تھے۔ اور المستدرک علی الصحیحین کے مصنف تھے۔ ۳۲۱ ہجری میں پیدا ہوئے اور صفر ۴۰۵ ہجری میں وفات پائی۔ آپ نے دو ہزار یا اس کے لگ بھگ مشائخ سے سماع کیا۔ تقویٰ اور دیانت کے ساتھ ساتھ آپ فائق اور بلند پایہ کتابوں کے مصنف بھی تھے۔

⑨ ابو حاتم محمد بن حبان رحمۃ اللہ علیہ: آپ ائمہ اعلام میں سے ایک ہیں۔ آپ کا نام ابو حاتم محمد بن حبان (”حا“ کے کسرہ اور ”با“ کی تشدید کے ساتھ) بن احمد بن حبان البستی ہے۔ بستی (”با“ کے ضمہ اور ”سین“ کے سکون کے ساتھ) بستان کے شہروں میں سے ایک شہر بستی کی طرف نسبت ہے جہاں آپ کی پیدائش ہوئی۔ آپ حفاظ آثار و احادیث فقہائے دین اور تشنگان علم کے لیے ہادی و مرجع تھے۔ اور آپ امام ابن خزیمہ رحمۃ اللہ علیہ کے جلیل القدر شاگردوں میں سے ایک تھے۔ اسی (۸۰) کے عشرے میں داخل ہو کر ۳۵۴ ہجری میں سمرقند میں اپنے خالق حقیقی سے جا ملے۔

⑩ محمد بن اسحاق بن خزیمہ رحمۃ اللہ علیہ: آپ شیخ الاسلام حافظ کبیر اور بڑے ائمہ حدیث میں سے ایک تھے۔ خزیمہ تصغیر کے ساتھ ہے۔ ۲۲۳ ہجری میں نیساپور میں پیدا ہوئے اور ۳۱۱ ہجری میں اسی نیساپور میں وفات پائی۔ خراسان کے اندر اپنے زمانے میں امامت و حفظ کی آپ پر انتہائی تھی۔ اور آپ کی تصنیفات ۱۴۰ سے متجاوز ہیں۔

⑪ ابن ابی خثیمہ رحمۃ اللہ علیہ: آپ امام حافظ اور محقق عالم تھے۔ آپ کا نام ابو بکر احمد بن ابی خثیمہ زبیر بن حرب نسائی بغدادی ہے۔ آپ التاریخ الکبیر کے مصنف ہیں۔ امام دارقطنی فرماتے ہیں: ”ثقہ اور معتبر ہیں۔“ خطیب بغدادی فرماتے ہیں: ”ابن ابی خثیمہ ثقہ عالم متقن وضابط حافظ تاریخ میں بصیرت رکھنے والے اور ادب کے راوی تھے۔“ امام احمد بن حنبل رحمۃ اللہ علیہ اور ابن معین سے علم حدیث حاصل کیا اور ۹۴ سال کی عمر پا کر جمادی الاولیٰ ۲۸۹ ہجری میں اپنے خالق حقیقی سے جا ملے۔

⑤ علی بن عمر دارقطنی رحمۃ اللہ علیہ: دارقطنی: ”را“ کے فتح اور ”قاف“ کے ضم کے ساتھ۔ بغداد کے ایک بڑے محلہ دارقطن کی طرف نسبت ہے۔ حافظ کبیر اور بے مثال امام تھے۔ آپ کا نام ابوالحسن علی بن عمر بن احمد بن مہدی بغدادی ہے۔ ۳۰۶ ہجری میں پیدا ہوئے اور آٹھ ذوالقعدہ ۳۸۵ ہجری میں وفات پائی۔ آپ اپنے زمانے کے مفرد و بے مثال اور اپنے وقت کے امام تھے۔ ان کے زمانے میں علم حدیث اور معرفت علل اسماء الرجال کی آپ پر انتہا تھی۔

⑥ امام دارمی رحمۃ اللہ علیہ: سمرقند میں آپ کو شیخ الاسلام حافظ حدیث اور امام کا مقام حاصل تھا۔ آپ کا نام ابو محمد عبد اللہ بن عبد الرحمن بن فضل بن بہرام تمیمی دارمی سمرقندی ہے۔ آپ المسند العالی کے مصنف تھے۔ آپ نے حرمین خراسان، شام، عراق اور مصر میں علم حدیث کا سماع کیا۔ آپ سے امام مسلم رحمۃ اللہ علیہ، ابو داؤد رحمۃ اللہ علیہ، ترمذی رحمۃ اللہ علیہ، نسائی رحمۃ اللہ علیہ اور دیگر ائمہ حدیث نے احادیث روایت کیں۔ آپ عقل و فضل کی بلندیوں کو چھوتے تھے اور دیانت، حلم، اجتہاد، عبادت اور دنیا سے بے رغبتی میں ضرب المثل تھے۔ ۱۸۱ ہجری میں پیدا ہوئے اور ۲۵۵ ہجری آٹھ ذوالحجہ ترویہ کے دن اس دنیا فانی سے کوچ کر گئے۔

⑦ ابو داؤد طیالسی رحمۃ اللہ علیہ: آپ بہت بڑے حافظ حدیث تھے۔ آپ کا نام سلیمان بن داؤد بن جارد بھری ہے۔ فارسی الاصل آل زبیر کے آزاد کردہ اور بڑے ائمہ حدیث میں سے ایک تھے۔ فلاس اور ابن مدینی فرماتے ہیں: ”میں نے طیالسی سے بڑھ کر کوئی حافظ نہیں دیکھا۔“ ابن مہدی فرماتے ہیں: ”آپ تمام لوگوں سے بڑھ کر سچے تھے۔“ آپ نے ایک ہزار اساتذہ سے احادیث لکھیں اور اسی (۸۰) سال کی عمر پر ۲۰۴ ہجری میں اللہ تعالیٰ سے جا ملے۔

⑧ ابن ابی الدنیا رحمۃ اللہ علیہ: آپ محدث عالم اور صدوق تھے۔ آپ کا نام ابو بکر عبد اللہ بن محمد بن عبید بن سفیان بن ابی الدنیا قرشی اموی بغدادی ہے۔ آپ قریش کے آزاد کردہ غلام تھے۔ متعدد کتابوں کے مصنف تھے۔ آپ نے خلفاء و امراء کی اولاد میں سے ایک جماعت کو ادب و علم سکھایا اور معتضد باللہ کو بھی آپ ہی نے ادب و اخلاق کی تربیت دی۔ ۲۰۸ ہجری میں پیدا ہوئے اور جمادی الاولیٰ ۲۸۱ ہجری میں وفات پائی۔

⑨ امام ذہلی رحمۃ اللہ علیہ: آپ امیر المومنین فی الحدیث شیخ الاسلام اور حافظ نیساپور تھے۔ آپ کا نام ابو عبد اللہ محمد بن یحییٰ بن عبد اللہ بن خالد بن فارس ہے۔ آپ بنو ذہیل کے آزاد کردہ غلام تھے۔ آپ نے حرمین، شام، مصر، عراق، رے، خراسان، یمن اور جزیرہ عرب میں علماء کی ایک بڑی جماعت سے سماع کیا اور علم حدیث میں نمایاں مقام حاصل کیا۔ خراسان میں علم کے بہت بڑے شیخ اور استاد تھے۔ امام احمد رحمۃ اللہ علیہ نے فرمایا: ”میں نے محمد بن یحییٰ ذہلی سے بڑھ کر زہری کی احادیث کو جاننے والا کوئی شخص نہیں دیکھا۔“ آپ ۱۷۰ ہجری کے بعد پیدا ہوئے اور ربیع الاول ۲۵۸ ہجری میں رحلت فرما گئے۔

⑩ ابو زرعہ رازی رحمۃ اللہ علیہ: آپ بہت بڑے محدث اور حافظ تھے۔ آپ کا نام ابو زرعہ عبید اللہ بن عبد الکریم بن یزید بن فروخ رازی قرشی ہے۔ آپ قریش کے آزاد کردہ غلام اور ائمہ جرح و تعدیل اور کبار محدثین میں سے ایک تھے۔ امام مسلم



ترمذی، نسائی، ابن ماجہ اور دیگر محدثین نے آپ سے حدیث روایت کی ہے۔ امام ذہبی فرماتے ہیں: ”ابوزر عہد رازی نے حرمین، عراق، شام، جزیرہ عرب، خراسان اور مصر میں بہت سے ائمہ سے سماع کیا ہے۔ آپ حفظ و ذہانت، دین و اخلاص اور علم و عمل کے اعتبار سے زمانے کے نامور لوگوں میں سے ایک تھے۔“ ۶۳ سال کی عمر پا کر ۲۶۲ ہجری کے آخری دن اس دنیا فانی سے کوچ کر گئے۔

⑤ سعید بن منصور رحمۃ اللہ علیہ: آپ کا نام سعید بن منصور بن شعبہ مروزی ہے۔ کہا جاتا ہے کہ آپ طالقانی، پھر بلخی تھے۔ مکہ مکرمہ میں براجمان ہوئے۔ سنن کے مصنف ہیں۔ امام احمد بن حنبل رحمۃ اللہ علیہ نے آپ کی تعریف کی اور عظیم الشان قرار دیا ہے۔ حرب کرمانی فرماتے ہیں: ”سعید بن منصور نے اپنے حافظے سے ہمیں دس ہزار احادیث املا کرائیں۔“ نوے کی دہائی میں پہنچ کر ۲۲۷ ہجری میں رمضان کے مہینے میں مکہ مکرمہ میں وفات پائی۔

⑥ ابن السکن رحمۃ اللہ علیہ: آپ حافظ، امام اور قابل اعتماد عالم تھے۔ آپ کا نام ابوعلی سعید بن السکن (”سین“ اور ”کاف“ کے فتح کے ساتھ) بغدادی ہے۔ فن اور روایت حدیث کا اہتمام کیا، احادیث جمع کیں اور تصنیفات کی شکل دی۔ ۲۹۴ ہجری میں پیدا ہوئے اور ۳۵۳ ہجری میں وفات پائی۔

⑦ محمد بن اوریس شافعی رحمۃ اللہ علیہ: آپ ان چار ائمہ میں سے ایک ہیں جو اطراف عالم میں رہنما اور پیشوا قرار پائے۔ آپ کا نام ابو عبد اللہ محمد بن اوریس بن عباس بن عثمان بن شافع بن سائب بن عبید بن عبد یزید بن ہاشم بن مطلب بن عبد مناف قرشی مکی ہے۔ مصر میں رہائش اختیار کی۔ ۱۵۰ ہجری میں پیدا ہوئے اور جمعہ کی رات ۲۰۴ ہجری آخر رجب میں اپنے خالق حقیقی سے جا ملے۔ غزہ میں پیدا ہوئے، مکہ مکرمہ پہنچائے گئے اور مصر میں وفات پائی۔ آپ امت کے پیشوا، ساتھیوں میں منفرد اور مشرق و مغرب میں سب سے بڑے عالم تھے۔ علوم و فنون میں نمایاں مقام حاصل کیا اور اصول فقہ کے بانی اور موجد بنے۔ آپ کے جدا مجد شافع صحابی تھے اور جوانی میں نبی صلی اللہ علیہ وسلم سے ملاقات کی۔

⑧ ابوبکر بن ابی شیبہ رحمۃ اللہ علیہ: آپ حافظ اور بے مثال شخصیت کے حامل تھے۔ آپ کا نام ابوبکر عبد اللہ بن محمد بن ابی شیبہ ابراہیم بن عثمان بن حواری غسانی (ان کے آزاد کردہ) کوئی ہے۔ آپ مسند، مصنف اور دیگر کتب کے مصنف تھے۔ علم حدیث میں چنان کی مثل تھے۔ امام ابوزر عہد، امام بخاری، امام مسلم، امام ابو داؤد اور دیگر ائمہ حدیث نے آپ سے احادیث روایت کیں۔ ماہ محرم ۲۳۵ ہجری میں فوت ہوئے۔

⑨ سلیمان بن احمد طبرانی رحمۃ اللہ علیہ: آپ قابل حجت اور دنیا کے لیے مستند امام تھے۔ آپ کا نام ابوالقاسم سلیمان بن احمد بن ایوب بن مطیر نخعی طبرانی ہے۔ آپ نے ایک ہزار یا اس سے زیادہ مشائخ سے احادیث روایت کیں۔ طلب حدیث میں شام سے کوچ کیا اور ۳۳ سال سفر میں گزارے۔ آپ متعدد مفید کتب کے مصنف ہیں جن میں آپ کی درج ذیل تین معاجم المعجم الکبیر، المعجم الأوسط اور المعجم الصغیر قابل ذکر ہیں۔ آپ ۲۶۰ ہجری میں شام کے علاقہ طبریہ میں پیدا ہوئے اور اصہبان میں مقیم ہوئے اور ۲۸ ذوالقعدہ ۳۶۰ ہجری میں اصہبان ہی میں وفات پائی۔

۳۱ احمد بن محمد طحاوی رحمہ اللہ: آپ امام وقت علامہ اور حافظ تھے۔ آپ کا نام ابو جعفر احمد بن محمد سلامہ بن سلمہ ازدی حجری مصری طحاوی حنفی ہے۔ ”طحا“ مصر کی ایک بستی کا نام ہے۔ آپ شروع میں شافعی تھے اور اپنے ماموں مزنی سے پڑھا کرتے تھے۔ ایک دن مزنی نے انھیں یہ کہا کہ اللہ کی قسم آپ کی طرف سے تو کچھ بھی نہیں آیا۔ جس پر وہ ناراض ہو کر ابن ابی عمران حنفی کی طرف منتقل ہو کر حنفی بن گئے اور مذہب احناف کے اثبات کے لیے بڑے تشدد واقع ہوئے اور اپنے مذہب کے لیے اخبار و احادیث تیار اور جمع کرنے اور دوسروں کے ہاں ضعیف قرار پانے والی احادیث سے استدلال کرنے میں بڑا تکلف کیا۔ اور بقول امام بیہقی مختلف تاویلات کے ذریعے سے احادیث کو ضعیف قرار دینے کے درپے ہوئے۔ ان کی مشہور ترین تصانیف میں سے ایک معانی الآثار ہے۔ ۲۲۸ ہجری میں پیدا ہوئے۔ جب کہ ایک دوسرے قول کے مطابق ۲۳۷ ہجری میں پیدا ہوئے۔ اور اوائل ذی القعدہ ۳۲۱ ہجری میں اس دنیا فانی سے کوچ کر گئے۔

۳۲ ابن عبد البر رحمہ اللہ: آپ امام علامہ شیخ الاسلام اور حافظ مغرب تھے۔ آپ کا نام ابو عمر یوسف بن عبد اللہ بن محمد بن عبد البر بن عاصم نمری قرطبی ہے۔ آپ حفظ و اتقان میں اپنے زمانے میں موجود اہل علم کے سردار تھے۔ انساب اور اخبار میں بڑے ماہر تھے۔ ابن حزم فرماتے ہیں: ”فقہ الحدیث کے متعلق بحث و تکرار کرنے میں میں قطعاً ان کا کوئی مثل نہیں جانتا چہ جائے کہ کوئی ان سے اچھا اور بڑھ کر ہو۔“ آپ متعدد کتب کے مصنف ہیں جن میں الاستیعاب آپ کی مشہور ترین تصنیف ہے۔ ربیع الثانی ۳۶۸ ہجری میں پیدا ہوئے اور ۹۵ سال عمر پا کر جمعے کی رات اوخر ربیع الثانی ۴۶۳ ہجری میں وفات پائی۔

۳۳ عبد الحق رحمہ اللہ: آپ حافظ علامہ اور حجت ہیں اور آپ کا نام ابو محمد عبد الحق بن عبد الرحمن بن عبد اللہ بن حسین بن سعید ازدی اشیمی ہے۔ آپ بجایہ میں آباد ہوئے اسی میں اپنے علم کی اشاعت کی کتب تصنیف کیں اور شہرت پائی اور بجایہ ہی میں خطیب مقرر ہوئے۔ آپ فقیہ حافظ حدیث اور علل کے عالم اور رجال کے جاننے والے تھے۔ آپ خیر و صلاح زہد و ورع اور لزوم سنت کے ساتھ آراستہ تھے اور حصول دنیا میں پیچھے اور ادب و شعر میں دلچسپی رکھنے میں آگے تھے۔ ۵۱۰ ہجری میں پیدا ہوئے اور ربیع الثانی ۵۸۱ ہجری میں بجایہ میں وفات پائی۔

۳۴ عبد الرزاق بن ہمام رحمہ اللہ: آپ امام اور بہت بڑے حافظ حدیث تھے۔ آپ کا نام ابو بکر عبد الرزاق بن ہمام بن نافع حمیری صنعانی ہے۔ آپ قبیلہ حمیر کے آزاد کردہ تھے۔ اہل علم کا ماویٰ اور مرجع تھے۔ امام احمد اسحاق ابن معین اور ذہبی نے آپ سے روایات لیں۔ آخری عمر میں نابینا ہوئے اور حافظ تبدیل ہو گیا۔ ۸۵ سال کی عمر پا کر شوال ۲۱۱ ہجری میں اس دنیا فانی سے کوچ کر گئے۔

۳۵ عبد اللہ بن عدی رحمہ اللہ: آپ شہرہ آفاق امام اور بہت بڑے حافظ حدیث تھے۔ آپ کا نام ابو احمد عبد اللہ بن عدی جرجانی ہے۔ آپ ابن القصار کے نام سے بھی مشہور تھے۔ آپ کبار علماء اور ائمہ جرح و تعدیل میں سے ایک تھے۔



۲۷۹ ہجری میں پیدا ہوئے اور جمادی الثانیہ ۳۶۵ ہجری میں وفات پائی۔

⑤ محمد بن عمرو العقیلی رحمۃ اللہ علیہ: آپ امام اور حافظ حدیث تھے۔ آپ کا نام ابو جعفر محمد بن عمرو بن موسیٰ بن حماد عقیلی ہے۔ آپ عظیم المرتبت عظیم الشان عالم اور کتاب الضعفاء البکیر اور دیگر بہت سی کتب کے مصنف ہیں اور حافظے میں بڑے بلند تھے اور حرمین میں قیام کیا۔ اور ۳۲۲ ہجری میں وفات پائی۔

⑥ علی بن مدینی رحمۃ اللہ علیہ: آپ جرح و تعدیل کے امام حافظ وقت اور اہل حدیث کے پیشوا تھے۔ آپ کا نام ابو الحسن علی بن عبد اللہ بن جعفر بن نجیح سعدی (بنو سعد کے آزاد کردہ) مدینی ہے۔ امام بخاری امام ابو داؤد اور دیگر کثیر ائمہ حدیث نے آپ سے روایت کیا۔ ابن مہدی فرماتے ہیں: ”علی بن مدینی حدیث رسول ﷺ کو سب سے زیادہ جاننے والے تھے۔“ امام بخاری فرماتے ہیں: ”علی بن مدینی کے سوا میں نے کسی کے پاس اپنے آپ کو حقیر اور کم تر نہیں سمجھا۔“ ۱۶۱ ہجری میں پیدا ہوئے اور ۲۳۲ ہجری میں سامرا میں اپنے خالق حقیقی سے جا ملے۔

⑦ ابو عوانہ یعقوب بن اسحاق رحمۃ اللہ علیہ: آپ محدث اور حافظ تھے۔ آپ کا نام یعقوب بن اسحاق بن ابراہیم بن زید نيساپوری اسفرائینی ہے۔ آپ ائمہ کبار میں سے ایک اور المسند الصحيح المخرج علی مسلم کے مصنف تھے۔ طلب حدیث کے لیے آپ نے زمین کے اطراف و اقطار کا سفر کیا۔ آپ نے بہت سے شیوخ و ائمہ سے احادیث روایت کیں جیسا کہ آپ سے بھی بہت سے علماء نے احادیث روایت کیں۔ آپ نے پانچ حج کیے۔ ۳۱۶ ہجری میں فوت ہوئے۔ اسفرائین میں آپ کی قبر بہت مشہور ہے۔ لوگ اس کی زیارت کے لیے جاتے ہیں۔

⑧ علی بن محمد ابن القطان رحمۃ اللہ علیہ: آپ کا نام ابو الحسن علی بن محمد بن عبد الملک فاسی ہے آپ بہت بڑے حافظ امام ناقد اور علامہ تھے۔ قرطبہ میں پیدائش ہوئی اور فاس میں قیام کیا۔ آپ روایت حدیث کے سب سے زیادہ اصحاب علم و بصیرت اور اسماء الرجال کے سب سے بڑے حفاظ میں سے ایک تھے۔ متعدد کتب کے مؤلف تھے۔ ۵۶۲ ہجری میں پیدا اور ربیع الاول ۶۲۸ ہجری میں فوت ہوئے۔

⑨ امام مالک رحمۃ اللہ علیہ: آپ امت کے چار پیشواؤں و رہنماؤں میں سے ایک دارالہجرت مدینہ طیبہ کے امام امت کے فقیہ اور اہل حدیث کے سردار تھے۔ آپ کا نام ابو عبد اللہ مالک بن انس بن مالک بن ابی عامر اصمعی ہے۔ اصمعی آپ کے نویں دادا ذوالصبح کی طرف نسبت ہے اور اصح یمن کے سب سے بڑے فضل و شرف والے قبائل میں سے ایک قبیلہ ہے۔ آپ ۹۳ ہجری یا ۹۴ ہجری میں پیدا ہوئے اور ربیع الاول ۱۷۹ ہجری میں حدیث کا یہ روشن چراغ اس دار فانی سے رخصت ہوا۔ آپ نے نو سو سے زائد مشائخ سے علم حدیث حاصل کیا جبکہ آپ سے لوگوں کی اتنی بڑی جماعت نے حدیث بیان کی جو احاطہ تحریر میں نہیں لائی جاسکتی اور امام شافعی بھی آپ کے شاگردوں میں سے ایک ہیں۔

⑩ محمد بن اسحاق ابن مندہ: آپ کا نام ابو عبد اللہ محمد بن اسحاق بن محمد بن یحییٰ بن مندہ (”میم“ کے فتح ”نون“ کے سکون اور ”دال“ کے فتح کے ساتھ ہے۔) آپ بڑے ائمہ اور حفاظ حدیث میں سے ایک امام اور حافظ حدیث تھے۔

آپ کا شمار ان محدثین میں ہوتا ہے جو کثیر الحدیث ہونے میں مشہور ہیں۔ طلب حدیث کے لیے آپ نے بلاد عالم کا سفر کیا اور جب آپ واپس لوٹے تو آپ کے پاس کتابوں کی چالیس گٹھڑیاں تھیں۔ آپ کے اساتذہ اور شیوخ کی تعداد ایک ہزار سات سو تھی۔ ۳۱۰ ہجری میں پیدا ہوئے اور آخر ذوالقعدہ ۳۹۵ ہجری میں ہمیشگی کے گھر آخرت کی طرف کوچ کر گئے۔

❦ ابو نعیم اصفہانی رحمۃ اللہ علیہ: آپ مشہور حافظ حدیث تھے۔ آپ کا نام احمد بن عبد اللہ بن احمد بن اسحاق بن موسیٰ بن مہران اصفہانی رحمۃ اللہ علیہ ہے۔ نعیم تصغیر کے ساتھ ہے۔ آپ بلند پایہ ائمہ محدثین اور کبار حفاظ میں سے ایک تھے۔ آپ نے بڑے بڑے نامور فضلاء سے اور بڑے بڑے فضلاء نے آپ سے علم حاصل کیا۔ آپ متعدد کتب کے مصنف تھے جن میں سے المستخرج علی صحیح البخاری، المستخرج علی صحیح مسلم اور حلیۃ الأولیاء قابل ذکر ہیں۔ اور حلیۃ الأولیاء ان کی بہترین کتب میں سے ایک کتاب ہے۔ کہا جاتا ہے کہ جب یہ کتاب نيساپور پہنچی تو اہل نيساپور نے اسے چار سو دینار میں خرید لیا۔ آپ رجب ۳۳۴ ہجری میں پیدا ہوئے اور صفر یا ایک قول کے مطابق بیس محرم ۴۳۰ ہجری میں اصفہان میں وفات پائی۔

❦ ابو یعلیٰ احمد بن علی رحمۃ اللہ علیہ: آپ کا نام احمد بن علی بن ثنی بن یحییٰ بن عیسیٰ بن ہلال تمیمی ہے۔ آپ جزیرہ عرب کے محدث، حافظ اور المسند الکبیر کے مصنف ہیں۔ آپ مشہور ار باب صدق و امانت اور دین و حلم میں سے ایک تھے۔ سمعانی کہتے ہیں: ”میں نے حافظ اسماعیل بن محمد بن فضل کو یہ فرماتے ہوئے سنا کہ میں نے متعدد مسانید مثلاً: مسند العدنی اور مسند ابن منیع وغیرہ پڑھیں یہ سب نہروں کی مانند ہیں جب کہ مسند ابی یعلیٰ اس دریا کی مانند ہے جو مجمع الانہار ہو یعنی جہاں سب نہریں اکٹھی ہوتی ہوں۔ آپ شوال ۲۱۰ ہجری میں پیدا ہوئے اور ۳۰۷ ہجری میں وفات پائی۔







[www.tohed.com](http://www.tohed.com)